

L-Anġli tas-Sepulkru u tal-Kwaranturi li nsibu f'Birżebbuġa

Perit Michael Schembri

Fil-festa ta' San Pietru nfakkru l-ġrajja ta' meta l-Patron taghna kien fil-habs f'Ġerusalem u nheles permezz tal-anġlu. Izda donnu dan l-anġlu kien xi f'it żvinturat għax fil-knisja tar-rahall ma jidher kwazi mkien. Jidher f'it fil-panew ta' quddiem tal-bankun izda hawn ukoll ma sabx xortih, għax sew fin-niċċa, kif ukoll meta jkun armat fil-knisja, spiss jinheba min-nies. Forsi kien xi f'it mistfi għax lil San Pietru dehrtu billejl.

Izda għalkemm lil dan l-anġlu warrabnieh u m'għamilnilux festa bħalma jagħmlulu tal-Lunzjata jew tal-Ġilju, għandna fostna żewġ anġli sħabu li xtaqt naqsam magħkom xi sħabijiet dwarhom. Qed nirreferi għall-anġli li narmaw fil-knisja għall-festi tas-Sagrament. Bħal hafna knejjes oħra, dawn il-par jintramaw fuq il-presbiterju tal-artal maġġur fil-granet tal-Kwaranturi kif ukoll fuq l-artal tar-repożizzjoni, aktar magħruf bħala s-'Sepulkru', għall-Viżti tal-Ġimgħa Mqaddsa. Id-differenza hi li filwaqt li f'hafna postijiet jintużaw anġli bil-wieqfa, li bosta drabi jkunu saru prinċipalment biex jintramaw għall-festa esterna, fil-każ taghna għandna par għarkupptejhom jiġifieri magħmulin speċifikament għall-Adorazzjoni.



L-Anġli antiki mas-Sepulkru ta' Birżebbuġa.

Jien minn dejjem ingbidt mis-sbuhija tagħhom. U billi jsemmu kemm huma sbieħ l-anġli ta' Karlu Darmanin, kont nara nilmahx xi xebħ ma' xi anġli attribwiti lilu. Darba kont fil-Knisja tal-Kapuċċini tal-Furjana u nzerta kien hemm par simili għalihom. Izda ma sibt lil hadd jgħidli dwarhom. Ġara li meta nbena ċ-Ċentru Parrokkjali ta' mal-Knisja, kien hawn min haseb li l-armar tal-Knisja ma fadallux skop tant li wżaw il-kolonna tal-anġli biex fuqhom iqiegħdu l-fallakki sabiex ikunu jistgħu jbajdu. Tistgħu taħsbu x' kien fadal minnhom. Intant meta tlestiet is-sala, naddafnieh u sewwejnihom kif stajna u nnutajt li kien hemm xi timbri. Jien kont pront ergajt ktibt dak li stajt naqra b'tipa akbar bit-tama li xi darba nkun naf aktar dwarhom.

Għaddew is-snin u waqt li kont qed inżarmahom din is-sena, wara l-festa tal-Qalb ta' Ġesù, ergajt ftakart fihom. Iċċekkajt dak li kont ktibt fuq il-pedestall bit-tama li nerga' nfitteż xi haġa. Il-kitba tgħid "Alessandro Mallia, Statuario, Casal Curmi, Malta", u bi f'it tidwir fuq l-internet sibt li Xandru Mallia kien iben Karmnu Mallia – il-missier magħruf bħala l-Lhudi, li kienu l-konservaturi tal-maskri jew forom tal-uċuħ ta' Karlu Darmanin. Mhux ta' b'xejn li l-anġli jkellmuk!



It-Timbri li nstabu fuq il-kolonna tal-Anġli. Il-kolonna ġew ikkummissjonati flimkien mal-Anġli. It-timbri jaqraw hekk: ALESSANDRO MALLIA, STATUARIO, CASAL CURMI, MALTA.

Bhas-soltu, informazzjoni oħra dwarhom m'għandniex. L-anzjani kienu qaluli li dawn kienu fil-knisja l-qadima u mingħalihom ġieli kienu jintramaw għall-festa tad-Duluri. S'issa qatt ma nżertajna xi ritratt biex nikkonfermaw dan. Intant fiż-żmien li Dun Evan kien viċi, kien hadhom għaż-żebgħa, tiswija, induratura u rħamar, kif ukoll biddel il-furketta tal-brazz ma' linfa. Niftakar kont għedtlu biex ma nerfghuomx fuq għax sakemm jitolgħu u jinżlu faċli jintlaqtu. Dan is-suggeriment ma ntgħoġobx għax intqal li fuq ikunu merfughin aktar fiċ-ċert li ma jintlaqtx matul is-sena u hekk sar. Meta qorob iż-żmien li jinżlu staqsejt min se jniżzilhomli. Intbaht li ta' darba jtellghuom izda mbagħad kulhadd jiddejjaq jibqa' jintriga kull darba. Jien għeditilhom li wahdi ma nista' nagħmel xejn u li kieku nipprova nsib lil xi hadd jgħinni u jintlaqtu, malajr jingħad li lqattniehom apposta. U dik id-darba baqgħu fuq u ma niżlux għall-Kwaranturi. Għas-sena ta' wara, fakkarthom kmieni u ġew inizzluhom. Xhin lestew ġew jgħiduli bit-tbissima li tajru seba' ta' wiehed minnhom. Jien hadthom biż-żufjett sakemm ġejt biex narmahom u nsib li hekk kien. U minn dakinhar baqgħu fil-maħžen tas-sular t' isfel.

Kellu bżonn nagħrfu napprezzaw ahjar l-affarijiet li saru minn ta' qabilna, niehdu hsiebhom u ngħaduhom lil ta'



L-iskultur Xandru Mallia jidher fl-estrem lemin ta-ritratt bin-nuċċali. F'tit li xejn jeżistu ritratti ta' Xandru Mallia għalhekk dan jista' jitoqies ritratt rari hafna. Dan ir-ritratt qed jinġiebb bil-kortesija ta' Angelo Schembri, riċerkatur u storiku. Huwa ltaqa' ma' dan ir-ritratt per każu meta f'April li għadda l-vara ta' San Ġorġ inharġet proċessjonalment u niżlet fix-xaqliba ta' San Bastjan. Huwa fil-fatt ltaqa' ma' dan l-inkwadru f'wahda mid-djar tal-parroċċa Bastjaniża. Meta staqsa dwaru lil sid id-dar qallu li dak ir-ritratt għandu 70 sena, u li dik l-istatwa li tidher fir-ritratt saret għal Għawdex u li r-raġel li jidher fuq il-lemin bis-sidrija u n-nuċċali huwa dak li hadmu: l-istatwarju Xandru Mallia. Din il-vara żżanznet 70 sena ilu, 28 t'April 1946. Din il-vara ta' San Ġorġ inhadmet qrib l-Għassa tal-Puluzija ta' Hal Qormi u kien tqil immens. Maż-żmien twarrab biex inhadem San Ġorġ iehor g'did mill-istatwarju Wistin Camilleri. Meta bdew ikissru din il-vara ta' San Ġorġ, sabu li minn ġewwa kien vojta, iżda mimli b'kull xorta ta' mbarazz fosthom kaxxi tal-birra, li kienu sinonimi ma' Xandru Mallia. Fost ix-xoghlijiet oħra li hadem insibu l-istatwa tad-Duluri ta' Settembru tan-Naxxar u l-istatwa tal-marċ l-antika ta' San Ġużepp ta' Hal-Kirkop.



warajna fi stat xieraq. Kellu b'żonn ukoll ikun hemm min jinteressa ruħu meta jsir l-armor ta' affarijiet tqal u delikati. Hafna drabi jkollna nsewru fuq dawki li jinżertaw għall-Quddies ta' filgħaxija li kulma jmur qegħdin jikbru fl-età u jonqsu fin-numru.

Is-Socjetà tiringrazzja minn qalbha lil dawki li jaħdmu fl-armor u fil-kura tat-Tempju tagħna ddedikat lil San Pietru Appostlu fil-Ktattjen (Ad Vincula). Ringrazzjament xieraq imur għall-Perit Michael Schembri li jaħdem lejli u nhar biex it-tempju tagħna jkun veru denju ta' post qaddis fejn tingħata qima lil Alla. Nafu li fil-jiem tal-festa jkun hemm min imur u jagħtih daqqa t'id fl-armor tal-festa Titulari. Flimkien mal-Perit Schembri, lil dawn niringrazzjawhom ukoll minn qalbna tax-xogħol kbir li qed jagħmlu. Grazzi hafna.

HYPNOS - VITAFOAM MATTRESSES

KELLY INDUSTRIES

HYPNOS VITAFOAM. AC Calleja 334 St. Paul Str. Valletta. Tel: 2123 8163
Vitafoam Factory, Ind. Estate, San Gwann. Tel: 2148 4992/3 - Marsa Stores. Tel: 2123 9817, 7923 9817